

gpwe;j gj papDk; rpwe;j nj hdwpy;i y

ஊர்காவற்றுறை - (காவலூர்) - KAYTS

தனக்கென ஓர் தனிப்பாணியான கலை கலாச்சாரம் நடனம் நாட்டியம் நாடகம் நாட்டுக்கூத்து குடும்பம் குதூகலம் சொந்தம் பந்தம் மண் மரங்கள் தரைவளம் கடல்வளம் தொழில்வளம் மனைவளம் வீரம் விளையாட்டு ஆட்டம் பாட்டம் கொண்டாட்டம் தேர் திருவிழா கொடியேற்றம் ஊர்வலம் ஊர்கோலம் பட்டம் படிப்பு சீர் செனத்தி என இன்னோரன்ன அனைத்து வளங்களையும் உள்ளடக்கி, நினைத்தாலே இனித்து உறவில் உறைந்து கிடக்கும் மென்மையான கனவுலகே ஊர்காவற்றுறை.

ஊர்காவற்றுறை என்னும் இதன் பெயரிலேயே ஊரின் பல சிறப்புக்கள் பொதிந்து கிடக்கின்றன. ஊர்களிலே ஓர் சிறந்த ஊர் என்று தரணியே போற்றும் தனிநாயகம் அடிகளார் தமது மண்சார்ந்த ஆய்வுகளில் குறிப்பிட்டிருப்பது ஊர்காவற்றுறையைத் தான். காவல் என்ற சொல் வரலாற்று உண்மைகளை எடுத்தியம்பும் ஓர் ஒப்புமைச் சொற்பதம். போர்த்துக்கேயர் ஒல்லாந்தர் ஆங்கிலேயர் உட்பட சிங்கள அரசும் வடமாகாணத்தின் வடகிழக்குப் பகுதியைத் தம் ஆளுகைக்குள் வைத்திருக்க முதலில் கைப்பற்றியது ஊர்காவற்றுறைக் கரை கடற் பரப்புகளையே. ஒல்லாந்தர் தமக்கென அமைத்த கடற்கோட்டையும் யாழ் வெற்றி தோல்வியை துல்லியமாகக் கணக்கிட நீண்டகாலம் போர்க்கோலம் கொண்ட யாழ் கோட்டையும் ஊர்காவற்றுறையைச் சுற்றி அமைந்திருந்த இராணுவ கடற்படை தரைப்படை ஆகாயப்படை அரண்கள் முகாம்களும் காவல் என்ற ஓர் சிறிய சொல் இந்த ஊரின் பெயரில் ஓர் காரணப் பெயராக ஒட்டியிருப்பதைக் கட்டியும் கூறி நிற்கின்றன. துறை என்ற ஈற்றுப்பதம் இந்த ஊரின் துறைமுகம் எவ்வளவு புகழ்வாய்ந்தது என்பதைக் குறித்து நிற்கிறது. ஊர்காவற்றுறையின் இயற்கைத் துறைமுகம் இலங்கை-இந்திய கடல் வர்த்தகத்திற்குப் பல நூறு ஆண்டுகள் அத்தியாவசியமானதாக அமைந்திருந்ததோடு, ஆழக்கடலின் அபாயங்கள் எதுவுமின்றி மீனவர்கள் தினமும் தொழில்புரியவும், தீவுப் பகுதியின் அனைத்துத் தீவுகளுக்கும் இத் துறைமுகத்திலிருந்து இலகுவாகப் பிரயாணம் செய்வதற்கும் எதுவாக அமைந்திருந்தது. இத்துறைமுகத்தைத் தன் பாரிய கடல் வர்த்தகத்திற்கு நோர்வே அரசு தேர்ந்தெடுத்து, சீநோர் என்னும் அளப்பரிய வியாபார நிறுவனத்தை உருவாக்கியது இந்த ஊரின் துறைமுகம் எவ்வளவு முக்கியத்துவம் வாய்ந்தது என்பதை பறைசாற்றி நிற்கிறது.

ஊர்காவற்றுறை ஒல்லாந்தரால் லெய்டன் என்னும் பெயரில் அழைக்கப்பட்டது. இந்தப் பெயரை ஆராய்மிடத்து, நெதர்லாந்து என தற்போது அழைக்கப்படும் அன்றைய ஒல்லாந்திலே, லெய்டன் தீவு ஓர் புகழ் பெற்ற தீவாக இருக்கிறது. இந்த லெய்டன் தீவு பார்ப்பதற்கு அழகான தீவு, இத்தீவை ஓர் அழகிய பாலம் இணைக்கிறது. இந்த லெய்டன் தீவின் கடற்பரப்பு மிகவும் அழகானது. நீண்ட கடற்கரை மணல்மேடுகளோடு மீனவத் தொழிலிற்குப் புகழ்பெற்றதாக அமைக்கப் பட்டிருக்கிறது. இந்த லெய்டன் தீவு மத நிகழ்வுகளுக்கும் பெயர்பெற்றது. பாரிய திருவிழாக்கள் வருடம் பூராக இடம்பெறும். ஊரே திரண்டு இந்த விழாக்களை நடாத்துவது லெய்டனுக்கே உரிய சிறப்பு. இந்த லெய்டன் தீவிலே நெதர்லாந்தின் பாரிய கடற்படை முகாமும் அமைந்திருக்கிறது. இத்தீவின் துறைமுகம் ஓர் இயற்கைத் துறைமுகம். இங்கிருந்து ஒல்லாந்தின் மற்றைய பகுதிகளுக்கு இலகுவாக கடல்மூலம் பயணிக்கலாம். இவற்றையெல்லாம் ஆராய்ந்தே ஒல்லாந்தர்கள் ஊர்காவற்றுறையை லெய்டன் என்று அழைத்தார்கள்.

சமய நிகழ்வுகளுக்குப் பெயர் பெற்றது ஊர்காவற்றுறை. இங்கு அமைந்திருக்கும் சிவன் ஆலயம் மிகவும் பிரசித்தி பெற்றது. வருடம் பூராக பல வழிபாடுகளும் தேர்த் திருவிழாக்களும் ஊர்வலங்களும் ஆடல் பாடல் சின்ன மேளம் நாட்டியம் நடனங்கள் என்று ஊரே களைகட்டியிருக்கும். மதங்களைக் கடந்து, மக்கள் ஒன்றிணைந்து இந்த விழாக்களைத் தமது ஊர்த்திருவிழாவாக அமைத்து குதூகலித்து மகிழ்வார்கள். கிரீஸ்தவ ஆலயங்கள் ஏராளம். மத்தியிலே நான்கு பாரிய ஆலயங்களுடன் மிக அண்மித்த பகுதியிலே இன்னும் பல ஆலயங்களும் அமைந்து ஊரின் சமய நிகழ்வுகளை வருடம் பூராக குடும்ப நிகழ்வுகளாக்குவது மனதிற்கு இனிமையாக இருக்கும். சிவன் கோவில் திருவிழாவும் அந்தோனியார் திருவிழாவும் ஊர்காவற்றுறை மக்களைவார்க்கும் தம் சொந்தக் குடும்ப விழாவே. அனைத்துத் திருவிழாக்களிலும் அக்கறையோடு பங்கெடுத்து குசலம் விசாரித்து தின்பண்டங்கள் பரிமாறி மனநிறைவோடு வீடு திரும்புவார்கள்.

வடமாகாணத்தில் மட்டுமன்றி, இலங்கையிலே கல்விக்குப் புகழ்பெற்றது ஊர்காவற்றுறை. காவலூர் புனித அந்தோனியார் பாடசாலை, புனித மரியாள் பெண்கள் பாடசாலை மற்றும் சண்முகநாதன் மத்திய மகா வித்தியாலயம் உட்பட வேலணை மத்திய மகா வித்தியாலயம், கரம்பன் சிறிய புஷ்பம் மகளிர் பாடசாலை என்று ஊர்காவற்றுறையில் மாணவர்கள் கல்வியில் அதிக உத்வேகத்தையும் அக்கறையையும் செலுத்திய

அனைத்துப் பாடசாலைகளுக்கும் புகழ் சேர்ப்பது போல், ஊர்காவற்றுறையிலிருந்து ஆயிரமாயிரம் கல்விமான்கள் கிளைத்தெழுந்தார்கள். புகழ்பெற்ற வைத்தியர்கள், இலக்கியவாதிகள், புலவர்கள், பண்டிதர்கள், அண்ணாவிமார் உட்பட பல ஆயர்கள் குருக்கள் துறவியர் இந்துமத வித்தகர்கள், போதகர்கள் என்று பல துறைகளிலும் பிரபல்யம் பெற்று ஊர்காவற்றுறைக்குப் புகழ்சேர்த்தார்கள். ஊர்காவற்றுறையிலே பிறந்து புனித அந்தோனியார் பாடசாலையிலே கல்வி பயின்ற பீற்றாபிள்ளை அடிகளார் அகில இலங்கையிலேயே மிகச் சிறந்த மாணவராகவும், வித்தகராகவும், போதனாசிரியராகவும் கல்விமானாகவும் புகழ்பெற்றதை சரித்திரங்கள் என்றென்றும் சுட்டிக்காட்டி நிற்கின்றன.

ஊர்காவற்றுறை குறித்து பல வரலாற்று ஊகங்களும் காணப்படுகின்றன. ஊகங்கள் உண்மைகளா என்றால், இல்லை என்று ஓர் வார்த்தையில் கூறினாலும், இவற்றை ஆராய்ந்தவர்கள் தொடர்ந்து ஆராய்பவர்கள் ஊகங்களுக்கும் பல ஆதாரங்களையும் சான்றுகளையும் காரணங்களையும் தொடர்புகளையும் இணைத்தே இந்த ஊகங்களை வெளிக்கொணர்ந்திருக்கிறார்கள் என்று நோக்கும் போது, ஊகங்கள் அனைத்தும் கற்பனை என்று கூறிவிடமுடியாது.

மகாவம்சத்தில், இலங்கையில் தோணி ஒன்றில் வந்திறங்கிய குவேனி, ஊர்காவற்றுறையிலேயே முதலில் வந்திறங்கியதை பல அறிஞர்கள் தங்கள் ஆய்வுக் கட்டுரைகளில் குறிப்பிட்டிருக்கிறார்கள்.

அண்மைக் காலத்தில் ஓர் பத்திரிகையிலே வெளியான கட்டுரையிலே, பாலஸ்தீனத்திலே பிறந்த இயேசுக்கிறீஸ்து பற்றிய செய்தியறிந்து உடனே சென்று அவரைத் தரிசித்த மூன்று ஞானிகளில் ஒருவர் தமிழீழத்தவரென்றும் அவர் குறிப்பாக ஊர்காவற்றுறைப் பகுதியிலிந்தே அங்கு சென்றாரென்றும் எழுத்தாளர் ஆராய்ந்து எழுதியிருப்பதைப் படிக்க முடிந்தது.

கௌதம புத்தர் தமது யாகத்தின் முடிவிலே, காவல்துறை மூலமாகப் பயணித்ததாக ஆராய்ச்சிகள் தெரிவிக்கின்றன.

மகாத்மா காந்தி ஒரு சந்தர்ப்பத்திலே ஊர்காவற்றுறைக்கு விஜயம் செய்து மீண்டதாக வரலாறு குறிப்பிடுகிறது. காரணம் குறிப்பிடப்படவில்லை.

ஆறுமுகநாவலர், சுவாமி விவேகானந்தர், விபுலானந்த அடிகள், தனிநாயகம் அடிகளார், சேர் பொன்னம் பலம் இராமநாதன், திரு எஸ்.ஜே.செல்வநாயகம் என்று பல புகழ்வாய்ந்த பெரியவர்கள் ஊர்காவற்றுறையிலே கால் பதித்திருக்கிறார்கள்.

தலைவர் வே.பிரபாகரன், எம்.ஜி.இராமச்சந்திரன் (எம்.ஜி.ஆர்.), டாக்டர் முதல்வர் கருணாநிதி, கவியரசு கண்ணதாசன், டாக்டர் சீர்காழி கோவிந்தராஜன், டாக்டர் கே.ஜே.ஜேசுதாஸ், நெடுஞ்செழியன், காசியானந்தன் உட்பட பல பிரபலங்கள் ஊர்காவற்றுறை மண்ணை மிதித்திருக்கிறார்கள்.

விளையாட்டுத் துறையிலே ஓர் யதார்த்தம் இழையோடும். நீச்சல், உதைபந்து, கிரிக்கெட், கைப்பந்து, விளையாட்டுப் போட்டிகள், சயிக்கிள் ஓட்டம், மாட்டுவண்டி ஓட்டம் போன்ற போட்டிகள் வருடம் முழுவதும் இளையவர்களையும் பெரியவர்களையும் மகிழ்ச்சிக் கடலில் ஆழ்த்தும். மிகவும் தரமாக நடாத்தப் படும் இத்தகைய போட்டிகள் மக்களுக்கு உடற்பயிற்சியுடன் பல நல்ல பழக்கவழக்கங்களையும் மனஆமுமையையும் கொடுப்பது கண்கூடு. இங்கே மாட்டு வண்டில் ஓட்டம் பற்றி சில வரிகள் எழுதியே ஆக வேண்டும். ஊர்காவற்றுறையிலிருந்து வடக்குநோக்கி எட்டாவது கல் தொலைவிலே நாய்க்குட்டியான் வாய்க்கால் என்று ஓர் பகுதி உண்டு. அங்கே, பாரிய ஓர் வெளி உண்டு. சுற்றியடர்ந்த பனைமரங்களுக்கிடையிலே இந்தப் பாரிய வெளிப் பகுதியிலே மாட்டுவண்டில் சவாரியும் போட்டியும் மிகவும் சிறப்பாக இடம்பெறும். தீவுப்பகுதியின் அனைத்து மக்களும் அங்கே கூடுவார்கள். பல மாட்டுவண்டில் ஓட்டுனர்கள் கடும் பயிற்சியுடன் அங்கே வருவார்கள். ஏராளமான வண்டில்கள் கலந்துகொள்ளும் இந்த சவாரி, நீண்டநாட்கள் எம் நெஞ்சத்தை விட்டகலாது ரீங்காரமிடும். இதைக்கண்டு களிப்பதே ஓர் அலாதியான விருந்தென்றுதான் கூறவேண்டும்.

ஊர்காவற்றுறை துறைமுகத்திலே வருடாவருடம் நடாத்தப்படும் பாரிய நீச்சல் போட்டியும் இது போன்றே பல மக்களின் கவனத்தை ஈர்க்கும். காலையிலே ஆரம்பித்து, பல வயதினரையும் பலவித வேகம் தூரம் போன்றவற்றையும் உள்ளடக்கி நடாத்தப்படும் இப்போட்டிகளின் பின்னர், கையால் வலிக்கும் சிறிய வள்ளங்களுக்கான போட்டியும் இடம்பெறும். பல ஓட்டுனர்கள் மிக லாவகமாக வலித்து இப்போட்டிகளை உற்சாக முள்ளவையாக மாற்றுவது இங்கே காணப்படும் சிறப்பம்சம். இதைத்தொடர்ந்து, பல விளையாட்டுக் குழுக்கள் வள்ளம் வலிக்கும் போட்டிகளும் இடம்பெறும். இவை ஊர்காவற்றுறைக்கே உரிய புகழ்பெற்ற போட்டிகள் என்று கூறினால் அது மிகையல்ல.

ஊர்காவற்றுறையிலே வருடாவருடம் இடம்பெறும் நாட்டுக்கூத்து பற்றியும் இங்கே குறிப்பிடவேண்டும். ஞானசுவந்தரி, போன்ற பாரிய நாட்டுக்கூத்துகள் ஊர்காவற்றுறையிலே மேடையேறும். பிற்பகல் ஆரம்பித்து, மறுநாள் அதிகாலை வரை செல்லும் நீண்ட நாட்டுக்கூத்துக்கள் இங்கே மேடையேறி ஊரையே தன் வசம் இழுத்து வைத்திருக்கும். பூந்தான் யோசேப்பு, அண்ணாவியார் மா.செல்வராசா போன்ற புகழ்பெற்ற திறமையான அண்ணாவியார்களின் தயாரிப்பில், இத்தகைய நாட்டுக்கூத்துக்கள் வரலாறு படைத்திருக்கின்றன. இவற்றைக் கண்டுக்க வடமராட்சி தென்மராட்சி யாழ் நகரின் ஏனைய பகுதிகளிலிருந்தும் மக்கள் வெள்ளம் அலை மோதும். கலைப்பிரியர்களுக்கு இந்த நாட்டுக்கூத்துக்கள் விருந்து படைக்கும்.

ஊர்காவற்றுறை ஓர் விவசாய பூமியாக விளங்கியதையும் நாம் மறந்து விடமுடியாது. தோட்டமெங்கும் காய் கறிகள் என்று சொல்வதைவிட வீட்டுக்கு வீடு தோட்டங்கள் என்று குறிப்பிடுவதே சாலப் பொருந்தும். ஊர்காவற்றுறைச் சந்தையிலே விற்கப்படும் அதிகமான காய்கறிகள் பழங்கள் அனைத்தும் அதே மண்ணில் உருவானவையாகவே இருப்பது அம்மண்ணின் பெருமையே. சிறிமாவோ பண்டாரநாயக்க அம்மையாரின் ஆட்சிக் காலத்தில் ஏற்பட்ட திடீர்ப் பஞ்சத்தின் போது, உணவால் பாதிப்படையாத ஒரு சில ஊர்களில் ஊர்காவற்றுறையும் ஒன்று. இதற்கு அம்மண்ணின் விவசாய வளமே முக்கிய காரணமாக இருந்தது. அனைவரும் தமது வீட்டுத் தோட்டங்களையே விவசாய மேடைகளாக்கி, தமது அன்றாட உணவுத் தேவைகளைக் கவனித்து வந்தமையே இந்த மண்ணில் அத்தகைய பஞ்சம் தவிர்க்கப் பட்டமைக்கான காரணமாக இருந்தது.

மொத்தத்தில் காவலூர் என்னும் கலைவளமும் இயற்கை வளமும் பொருந்திய அந்த அழகிய கடற் கரையோடு கூட அமைந்த நகரிற்கு விஜயம் செய்வதும் அங்கு சில நாட்களைக் கழிப்பதுமே அலாதி இன்பம் தான். அங்கு பிறந்து வாழ்வது என்பது ஓர் பிறப்பால் அமைந்த பலன் என்று கூறலாம். இந்தப் பலனைப் பெற்ற காவலூர் மக்கள் கொடுத்து வைத்தவர்களே !

Fapdu] ; Ji unq;fk;
fht Yhh;
(nuhwd;Nuh-fdl h)